

Fiskimálaráðið

Heykavegur 6A

P.O. Box 347

FO-110 Tórshavn

Tórshavn, 22. mai 2009

J.nr.: K635-2008051

Viðgjørt: S.R

Tygara ref: 200800725 / 8

Att: Jacob Vestergaard, landstýrismaður

Avgerðarskriv

Samandráttur

1. Tann 25. november 2008 fekk Kappingarráðið kæru frá P/f Sjóvinnudeplinum um prísásetingina hjá Trygdarmiðstöðini í sambandi við veitan av trygdarskeiðum til sjófólk.
2. Trygdarmiðstöðin er stovnur undir Fiskimálaráðnum, sum bleiv stovnsettur í sambandi við, at lóg um manning av skipum herdi trygdarkrøvini. Trygdarskeið gjørdist ein treyt hjá øllum sjófólki fyri at kunna mynstra á føroyskum skipi.
3. Prísirnir á trygdarskeiðunum hjá Trygdarmiðstöðini eru niðan fyri veruliga framleiðslukostnaðin, og tað ber bert til, tí Trygdarmiðstöðini á hvørjum ári verður játtaður peningur á fíggarlógini. Í 2008 var upphæddin 2.573 tús. krónur.
4. Tað vinnuliga virkseimið hjá Trygdarmiðstöðini er ikki er undantikið reglunum í kapitli 2 og 3 í kappingarlógini, tí treytirnar fyri undantøku sambært § 2, stk. 2 ikki eru til staðar.
5. Kappingareftirlitið metir, at virkseimið er í stríð við §11, stk. 1 í kappingarlógini.
6. Tann 25. februar 2009 var Kappingareftirlitið á fundi við Fiskimálaráðið, har víst var á tí kappingaravlagandi ávirkanina, sum almenna játtanin førir við sær. Ymiskar loysnir vóru nevndar og partarnir samdust um, at Fiskimálaráðið skuldi koma við eini tilsøgn um møguliga loysn.
7. Tann 2. apríl kom tilsøgnin frá Fiskimálaráðnum. Fiskimálaráðið hevði valt ein loysn har játtanin verður avtíkin yvir ávíst áramál.
8. Á fundi í Kappingarráðnum tann 17. apríl 2009 varð avgjørt at gera tilsøgnina bindandi, við tí broyting at tillagingartíðin bleiv styttil til tann 1. august 2009. Av tí at tilsøgnin var broytt munandi, varð ætlanarskriv sent Fiskimálaráðnum til hoyringar.
9. Fiskimálaráðið hevði ongar viðmerkingar og valdi ikki at nýta rættin til munnligt innlegg, sbt. §10 í kunngerð nr. 8 frá 13. mars 2008 um starvs- og fundarskipan fyri Kappingarráðið.
10. Kappingareftirlitið staðfesti tann tann 19. mai 2009 avgerð sína frá 17. apríl 2009.

Heimildir

11. Kappingarlógin §2, stk. 1; Kappingarlógin §11, stk. 1; Kappingarlógin §11, stk. 4.

Avgerð

12. Kappingarráðið hevur tann 19. mai 2009 tikið endaliga avgerð um, at gera tilsøgn frá Fiskimálaráðnum, dagfest 2. apríl 2009, bindandi við teirri broyting, at tillagingartíðin verður broytt frá 1. januar 2012 til 1. august 2009.

Tilsøgnin



FISKIMÁLARÁÐIÐ

Kappingarráðið
Skálatrøð 20
P.O. Box 73
FO-110 Tórshavn

Stjórnarskrivstovan
02. apríl 2009
Mál: 200800725 / 8
(at talskula í vnaði)

Viðgjørt: HEJO

Trygga síða: K635-2008051

Kæra um prísáseting á Trygdarmiðstöðini

Vísandi til fund millum Kappingarráðið og Fiskimálaráðið tann 25. februar 2009 hevur Fiskimálaráðið hesar viðmerkingar til prísásetanina á Trygdarmiðstöðini.

Á fundinum millum Kappingarráðið og Fiskimálaráðið og á fundum innanhýsis í Fiskimálaráðnum hava ymisk uppskot til loysnir verið frammi:

1. at lata stuðulin fylgja næminginum heldur enn at vera knýttur at Trygdarmiðstöðini. Tað vil siga, at næmingar kunnu velja, hvørt teir taka trygdarskeið hjá Sjóvinnudeplinum, á Trygdarmiðstöðini ella heilt aðrastaðni, og kunnu hava stuðulin við sær hagar.
2. at landsstýrismaðurin hækkar prísir. Trygdarmiðstöðin tekur fyri lógarkravd trygdarskeið upp á eitt støði, ið ikki er kappingaravlagandi.
3. at Trygdarmiðstöðin fyrst og fremst tók sær av at veita hólir, ið aðrir veitarar so kunnu nýta til teirra trygdarskeiðsvirksemi.
4. at landsstýrismaðurin í fiskivinnumálum biður um undirtøku fyri at skipa virksemið í serlóg, soleiðis at trygdarskeið verður ein almenn tænasta.

Ad 1.

Játtanin til Trygdarmiðstöðina er í løtuni ein rakstrarjáttan og kann tískil ikki úttan víðari brúkast til stuðul. Harafturat krevur ein neutralisering av játtanini hjá Trygdarmiðstöðini at, virksemið má gjøgnum álvarsligar tillagingar. Hetta tíð Trygdarmiðstöðin missir eina játtan uppá 2.640 tkr., og má leiðarin á Trygdarmiðstöðini tískil handla sum var henda játtanin ikki tók. Landsstýrismaðurin metir, at henda loysnin krevur eina gjøllari politiska viðgerð, og er hetta ikki ein loysn, ið er nýtilig nú og her.

Ad 2.

Landsstýrismaðurin hevur heimild til at hækka prísir á trygdarskeiðum, úttan at tað krevur politiska viðgerð. Ein tilílk hækking má gerast soleiðis, at partarnir, ið annars kunnu hugsa at rinda fyri trygdarskeið, t.e. reiðarar og sjófolk, hava møguleika at tillaga seg broyttu prísunum. Fiskimálaráðið skjýtur upp, at prísirnir vaksa upp til marknaðarprísir yvir eitt ávíst áramál – t.d. soleiðis, at nettojáttanin til Trygdarmiðstöðina verður 0 í figgjarárinum 2012.

Ad 3.

Fiskimálaráðið metir, at hetta krevur eina drúgva politiska viðgerð, og er hetta ikki ein loysn sum skjótt letur seg gera. Somu viðmerkingar sum til punkt 1.

Ad 4.

Við at lóggeva stuðulin metir Fiskimálaráðið, at ásetingarnar í §12. stk. 3 í Kappingarlógini vera hildnar. Hetta krevur tó eina politiska viðgerð.

Samanumtikið metir Fiskimálaráðið at mest brúkbara loysnin at tryggja, at eingin ivi skal vera um, at brot á § 12 í Kappingarlógini ikki fer fram, er at tillaga prísirnar á Trygdarskeiðum til marknaðarprísir, t.e. at minka játtanina til Trygdarmiðstöðina niður á 0. Mælt verður til at raksturin av Trygdarmiðstöðini hvílur í sær sjálvum í figgjarárinum 2012, fyri at partarnir á arbeiðsmarknaðinum á henda hátt kunnu tillaga seg broyttu umstøðunum.

Vinarlig heilsan

Heri Joensen
deildarleiðari

Málslýsing

Kæran

13. Í brævið dagfest 25. november 2008 hevur Kappingareftirlitið fingið kæru frá Sjóvinnudeplinum, har Sjóvinnudepilin kærir prísásetingina, sum Trygdarmiðstöðin í Klaksvík undir Fiskimálaráðnum fremur í sambandi við trygdarskeið eftir kunngerð nr. 50 frá 12. mai 1999, heimilað í manningarlógini nr. 63 frá 3. juli 1998.
14. Víst verður á, at Trygdarmiðstöðin ikki virkar undir nakrari lóggávu, men bert sum ein játtan á fíggarlógini. Kærarin vísir tí á, at tað er Fiskimálaráðið beinleiðis, sum varar av Trygdarmiðstöðini.
15. Sjóvinnudepilin vísir víðari á, at Trygdarmiðstöðin bjóðar trygdarskeið út fyri 1.585,00 krónur fyri hvørt skeiðið. Tá hædd verður tikin fyri játtanini á fíggarlógini, sum fyri 2008 var 2.573.000 krónur átti veruligi kostnaðurin á skeiðunum at verið 4.801,00 krónur heldur enn tær 1.585.00 krónurnar, sum skeiðini verða boðin út fyri.
16. Til samanberingar kosta somu skeið hjá Sjóvinnudeplinum 4.500,00 krónur fyri hvønn luttakara.

Fiskimálaráðið

17. Tann 1. desember 2008 sendi Kappingareftirlitið skriv til Fiskimálaráðið við fylgjandi spurningum:
- undir hvørjum heimildum arbeiðir Trygdarmiðstöðin
 - hvussu verður virksemið fíggað, her verður m.a. hugsað um, hvat verður fíggað sum vanligt virksemi og hvat verður fíggað sum inntøkufíggað virksemi
 - hvørji fíggarlig atlit verða tikin, tá ið prísir verða ásettir á skeiðunum
 - hvør útrokningarfrymil verður nýttir til at áseta luttakaragjald, eitt nú LRIC ella LRAIC.
18. Eftir at hava rykt eftir svari einaferð, kom svar frá Fiskimálaráðnum tann 4. februar 2009, har víst varð á at Trygdarmiðstöðin sum so ikki virkaði eftir nakrari regulering, men at tann fíggarliga og materiella heimildin er í rakstrarjáttanini í løgtingsins fíggarlóg §5.35.1.03.
19. Fiskimálaráðið greiddi frá, at lógarkravdu trygdarskeiðini vóru fíggað sum vanligt virksemi, meðan hini skeiðini vóru inntøkufíggað. Luttøkugjaldið til trygdarskeiðini ásetir landstýrismaðurin í fiskivinnumálum, meðan prísurin á hinum skeiðunum verður ásettur eftir marknaðarprísinum. Sagt varð at ongir formlar vóru nýttir, men tó var altíð tryggjað, at prísurin var omanfyri kostnaðin.
20. Tann 25. februar 2009 var Kappingareftirlitið á fundi við Fiskimálaráðharran, har Kappingareftirlitið vísti á, at virksemið hjá Trygdarmiðstöðini er vinnuligt virksemi, sum er fevnt av kappingarlógini. Partarnir vóru samdir um at tillaga virksemið soleiðis, at tað verður í tráð við kappingarlógina.
21. Kappingareftirlitið vísti á fyra móguleikar til at loysa trupulleikarnir:
- a. Trygdarmiðstöðin verður niðurløgd
 - b. Trygdarmiðstöðin verður seld
 - c. Játtanin til Trygdarmiðstöðina verður umløgð til stuðul, sum fylgir næminginum.

d. Játtanin til Trygdarmiðstöðina verður avtíkin

22. Á fundinum kom fram, at Fiskimálaráðið ikki helt at tað bar til at avtaka játtanina til Trygdarmiðstöðina. Hinvegin var mett, at ein loysn har stuðulin fylgir næminginum kundi vera ein møguleiki. Partarnir samdust um, at Fiskimálaráðið skuldi umhugsa støðuna, og síðan senda Kappingareftirlitinum eitt skriv við tilsøgn til møguliga loysn av málinum.
23. Tann 2. apríl 2009 fekk Kappingareftirlitið hetta skriv. Loysnin hjá Fiskimálaráðnum var nú, at avtaka stuðulin.
24. Á fundi í Kappingarráðnum tann 17. apríl 2009 varð avgjørt at gera tilsøgnina bindandi, við teirri broyting at tillagingartíðin var stytta frá 1. januar 2012 til 1. august 2009. Orsakað av at tilsøgnin var munandi broytt, avgjórði Kappingarráðið, at senda ætlanarskriv til hoyringar hjá Fiskimálaráðnum.
25. Fiskimálaráðið hevði ongar viðmerkingar til ætlanarskrivið og valdi ikki at nýta rættin til munnligt innlegg, sbt. kunngerð nr. 8 frá 13. mars 2008.
26. Kappingareftirlitið gjørði tí av tann 19. mai 2009 at staðfesta avgerðina frá 17. apríl 2009 um at gera tilsøgnina bindandi við teirri broyting at tillagingartíðin var stytta frá 1. januar 2012 til 1. august 2009.

Kappingaravlagandi alment virksemi

27. Hóast Sp/f Sjóvinnudepilin er góðkendur útbjóðari av trygdarskeiðum, ger prísmunurin, at hesi skeið litlan og ongan áhuga hava. Hinvegin eru hini skeiðini hjá Sp/f Sjóvinnudepilin eftirspurd.
28. Tað eru trýggjar tænar hjá Sp/f Sjóvinnudeplinum og Trygdarmiðstöðini, ið eru beinleiðis sambærlicar, tí hesar hava altjóða góðkenning. Sum tað framgongur av talvu 1, er tað einans stórir prísmunur á trygdarskeiðunum.

Talva 1: Samanbering av prisi millum trý samanberilic skeið (keldur: www.cmm.fo & www.seasafe.fo)

Útbjóðari/tænasta	Trygdarskeið	Bátaførarskeið	SSB - skeið
Trygdarmiðstöðin	1.585,-	5.000,-	5.000,-
Sjóvinnudepilin	4.500,-	5.500,-	6.000,-

29. Sp/f Sjóvinnudepilin er av teirri áskoðan, at prísmunurin kemst av, at Trygdarmiðstöðin er á fíggarlógini og sostatt ikki hevur fyri neyðini at dekkja allan kostnaðin av trygdarskeiðunum.
30. Tað framgongur av tí svari, sum Kappingareftirlitið hevur fingið frá Fiskimálaráðnum, at trygdarskeiðini verða fíggað sum vanligt virksemi, meðan onnur skeið verða fíggað sum inntøkufíggað virksemi. Skrásetingin er tó ikki enn komin at virka til fulnar.
31. Hóast trygdarskeiðini sostatt vera fíggað við játtan frá fíggarlógini, verður skeiðsgjald eisini ásett. Tað er landsstýrismaðurin við Fiskivinnumálum, ið ásetur luttøkugjaldið, og tað er honum frítt at seta tað gjald, hann ynskir.

Kappingaravmarkandi alment vinnuvirksemi

32. Fyri at alment vinnuvirksemi skal vera fevnt av vinnuvirksemishugtakinum í kappingarlógini §2, stk. 1, skal talan vera um virksemið, ið bjóðar út ella tekur av vørur ella tænar á einum marknaði.



33. Tað er eingin ivi um, at skeiðini, sum Trygdarmiðstöðin bjóðar eru álík teimum, sum Sjóvinnudepilin bjóðar og at virkseimið hjá Trygdarmiðstöðini er í kapping við virkseimið hjá Sjóvinnudeplinum. Talan er sostatt um vinnuvirksemi sambært § 2, stk. 1 í kappingarlógini.
34. Sambært kappingarlógini § 2, stk. 2, eru reglurnar í kapitli 2 og 3 í kappingarlógini ikki galdandi um kappingaravmarkingin er ein beinleiðis ella neyðug fylgja av almennari regulering.
35. Kravið til nær sigast kann, at ein kappingaravmarking er ein beinleiðis ella neyðug avleiðing av eini regulering, er at heimildin til hetta skal vera greið og eyðsýnd, ella at tann almenna reguleringin ikki kann verksetast uttan kappingaravmarkingina.
36. Trygdarmiðstöðin er ikki sett á stovn við lóg, og virkseimið hjá henni er ikki regulerað í lóg, kunngerð ella reglugerð. Sostatt er ongin eyðsýnd ella greið heimild til virkseimið hjá Trygdarmiðstöðini. Afturat hesum skal havast í huga, at tað ikki er sjálvt virkseimið, sum Kappingareftirlitið metir vera kappingaravmarkandi, men tað faktum at söluprísurin á trygdarskeiðunum er lægri enn kostprísurin. Til at gera júst hetta, skal greið ella eyðsýnd heimild fyriliggja.
37. Talan kann ikki vera um almenna regulering, sum ikki kann verksetast uttan at Trygdarmiðstöðin selur fyri minni enn kostprís, tí tað fyriliggur ongin regulering, sum áleggur teimum hetta.
38. Sostatt er talan um vinnuvirksemi, ið ikki er undantikið reglunum í kapitli 2 og 3 í kappingarlógini, tí treytirnar fyri undantøku sambært § 2, stk. 2 ikki eru til staðar.

Tilmæli frá Kappingareftirlitinum

39. Kappingareftirlitið metir, at málið er fevnt av § 11, stk. 1 í kappingarlógini, við tað at Trygdarmiðstöðin misnýtir sína stöðu sum alment fíggaður stovnur, við at seta söluprísina á lógarkravdu trygdarskeiðinum niðanfyrir kostprísina. Avleiðingin av hesum er, at hin kappingarneytin ikki kann kappast við Trygdarmiðstöðina um útbjóðan av trygdarskeiðum.
40. Kappingareftirlitið metir, at tilsøgnin, sum Fiskimálaráðið er komin við, sbt. kappingarlógini § 11, stk. 4, vil hava við sær, at kappingaravmarkingin hvørvur. Tískil tekur Kappingareftirlitið undir við hesi loysn og mælir til at Kappingarráðið ger hesa tilsøgn bindandi, sbt. kappingarlógini § 11, stk. 4.
41. Fiskimálaráðið hevur tó biðið um eina tillagingartíð uppá 3 ár. Hetta vil Kappingareftirlitið mæla frá, ístaðin vil Kappingareftirlitið mæla Kappingarráðnum til at tilskila, at hækkaðu prísirnir fáa gildi frá 1. juli 2009 at rokna.
42. Orsøkin til at Kappingareftirlitið metir, at freistin til 2012 er ov long er hon, at tað fer at hava óhepnar avleiðingar fyri kappingina á hesum marknaði við sær, og í ringasta føri kann tað hava við sær, at almenni stuðulin til Trygdarmiðstöðina skeiklar kappingina so mikið, at Sjóvinnudepilin, sum í lötuni er einasta kappingarneyti hjá Trygdarmiðstöðini fer av knóranum áðrenn prístillagingarnar verða gjørdar. Kappingareftirlitið metir ikki, at reiðarar og sjófólk hava tørv á fleiri árum til tess at tilaga seg broyttu prísirnar hjá Trygdarmiðstöðini.




Niðurstøða hjá Kappingarráðnum


43. Kappingarráðið gongur tilmælinum hjá Kappingareftirlitinum á mæti við teirri broyting, at hækkaðu prísirnir fáa gildi frá 1. august 2009.
44. Fiskimálaráðið skal áðrenn 1. august 2009 móttvegis Kappingareftirlitinum skjalprógva hvørji tiltøk eru gjørd fyri at ganga avgerðini á mæti.

Kæruvegleiðing

45. Henda avgerð kann innan 4 vikur eftir móttøku av hesum skrivi kærast til Vinnukærunevndina, Sigmundargøta 13, 2. hædd, postsmoga 45, FO-110 Tórshavn, sbt. Kappingarlógini §28, stk. 2.
46. Viðvíkjandi kærum verður annars víst til kapitli 8 í Kappingarlógini.

Kappingarráðið


Ingunn Ó. Eiríksdóttir
formaður


Terje Sigurðsson
deildarstjóri